

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 06-Dec-2024

સવારે : 7.45 થી 7.55

- 1) પ્રધાનમંત્રી નરેન્દ્ર મોદી આજે નવી દિલ્હીમાં ભારત મંડપમ ખાતે અષ્ટલક્ષ્મી મહોત્સવનું ઉદ્ઘાટન કરશે.
- 2) ભારતના પરમાણુ પાવર પ્લાન્ટ વિશ્વના સૌથી સુરક્ષિત પ્લાન્ટ હોવાનું જણાવતા પરમાણુ ઉર્જા રાજ્ય મંત્રી ડૉ. જિતેન્દ્ર સિંહ
- 3) દેશ આજે બંધારણના ઘડવૈયા બાબાસાહેબ ડૉ. ભીમરાવ આંબેડકરને તેમની ૬૯મી પુણ્યતિથિએ યાદ કરી રહ્યો છે.
- 4) ભારતીય રિઝર્વ બેંક આજે તેની દ્વિ-માસિક નાણાકીય નીતિ જાહેર કરશે- આરબીઆઇ રેપો રેટ જાળવી રાખે તેવી શક્યતા
- 5) આજે ભારત- ઓસ્ટ્રેલિયા વચ્ચે બોર્ડર-ગાવસ્કર ટ્રોફીની બીજી ક્રિકેટ ટેસ્ટ મેચ, અને પુરુષોની અન્ડર 19 ક્રિકેટ એશિયા કપની સેમિફાઇનલમાં ભારત-શ્રીલંકાનો મુકાબલો

PM-ASHTALAKSHMI MAHOTSAV

પ્રધાનમંત્રી નરેન્દ્ર મોદી આજે નવી દિલ્હીમાં ભારત મંડપમ ખાતે અષ્ટલક્ષ્મી મહોત્સવનું ઉદ્ઘાટન કરશે.

ત્રણ દિવસીય આ ઉત્સવમાં ઉત્તર-પૂર્વના તમામ આઠ રાજ્યોની સંસ્કૃતિ, કાપડ ઉદ્યોગ, હસ્તકલા, પ્રવાસન સ્થળો અને અન્ય ઉત્પાદનોનું પ્રદર્શન કરવામાં આવશે.

250 થી વધુ કારીગરો અનન્ય હસ્તકલા, હેન્ડલૂમ અને 34 GA-ટેગવાળી વસ્તુઓ સહિત કૃષિ-બાગાયત ઉત્પાદનોનું પ્રદર્શન કરશે. આ ઉપરાંત આ કાર્યક્રમમાં ફેશન શો, ડિઝાઇન કોન્કલેવ, ખરીદનાર-વિકેતા બેઠકનું પણ આયોજન કરવામાં આવશે.

.....

RS--NUCLEAR

કેન્દ્રીય પરમાણુ ઉર્જા રાજ્ય મંત્રી ડૉ. જિતેન્દ્ર સિંહે જણાવ્યું છે કે ભારતના પરમાણુ પાવર પ્લાન્ટ વિશ્વના સૌથી સુરક્ષિત પ્લાન્ટ પૈકીના એક છે.

રાજ્યસભામાં પ્રશ્નકાળ દરમિયાન પરમાણુ સુરક્ષા અંગેના પ્રશ્નના જવાબમાં ડૉ. સિંહે પરમાણુ પ્લાન્ટના વિકાસ અને કામગીરીના દરેક તબક્કે અનુસરવામાં આવતા સખત સુરક્ષા પ્રોટોકોલ પર ભાર મૂક્યો હતો. મંત્રીએ કહ્યું કે સલામતી એ ભારતની પરમાણુ ઉર્જા નીતિનો આધાર છે. તેમણે જણાવ્યું કે ભારતના પરમાણુ પ્લાન્ટ સુનામી અને પૂર જેવી કુદરતી આફતોનો સામનો કરવા વ્યૂહાત્મક રીતે તૈયાર કરવામાં આવ્યા છે.

.....

INDIA-RWANDA AND INDIA-EGYPT

ભારત-રવાન્ડા વિદેશ કાર્યાલય પરામર્શ બેઠક ગઈકાલે નવી દિલ્હીમાં યોજાઈ ગઈ.

બીજા તબક્કાની આ બેઠકમાં બંને દેશોએ રાજકીય, વેપાર અને રોકાણ, સંરક્ષણ, ઉર્જા, કૃષિ સહિતના મુદ્દે દ્વિપક્ષીય સંબંધોની વ્યાપક સમીક્ષા હાથ ધરી હતી. બંને પક્ષોએ સંયુક્ત રાષ્ટ્ર અને અન્ય આંતરરાષ્ટ્રીય સંસ્થાઓમાં સહકાર સહિત પરસ્પર હિતના પ્રાદેશિક અને બહુપક્ષીય મુદ્દાઓ પર પણ વિચારોનું આદાન-પ્રદાન કર્યું.

બીજી તરફ ભારત અને ઇજિપ્ત વચ્ચે ગઈકાલે નવી દિલ્હીમાં વિદેશ કાર્યાલય પરામર્શની 13મા તબક્કાની બેઠક યોજાઈ હતી. બેઠકમાં વ્યૂહાત્મક ભાગીદારીને મજબૂત કરવા માટે નવી પ્રતિબદ્ધતા સાથે ભારત-ઇજિપ્તના દ્વિપક્ષીય સંબંધો વિશે ચર્ચા કરવામાં આવી હતી. બંને દેશો ઇજિપ્તમાં આગામી બેઠક યોજવા સંમત થયા હતા.

.....

MUMBAI-MAHAPARINIRVAN-DIWAS

દેશ આજે બંધારણના ઘડવૈયા બાબાસાહેબ ડૉ. ભીમરાવ આંબેડકરને તેમની ૬૯મી પુણ્યતિથિએ યાદ કરી રહ્યો છે.

આજના દિવસને મહાપરિનર્વાણ દિવસ તરીકે મનાવવામાં આવે છે. મુંબઈ ખાતે બાબસાહેબના સમાધિ સ્થળ ચૈત્ય ભૂમિ સહિત દેશભરમાં આજે વિવિધ સ્થળોએ શ્રદ્ધાંજલિ કાર્યક્રમો યોજાશે. ઉપરાષ્ટ્રપતિ જગદીપ ધનખડ , પ્રધાનમંત્રી નરેન્દ્ર મોદી, લોકસભા અધ્યક્ષ ઓમ બિરલા અને સાંસદો સહિત અગ્રણી નેતાઓ નવી દિલ્હીમાં સંસદ ભવન સંકુલમાં પ્રેરણા સ્થળ ખાતે તેમની પ્રતિમાને પુષ્પાંજલિ અર્પણ કરશે.

ડૉ. આંબેડકર બંધારણની મુસદ્દા સમિતિના અધ્યક્ષ અને સ્વતંત્ર ભારતના પ્રથમ કાયદા મંત્રી બન્યા હતા. તેમને વર્ષ 1990માં 'ભારત રત્ન'થી નવાજવામાં આવ્યા હતા. 6 ડિસેમ્બર 1956ના રોજ તેમનું અવસાન થયું હતું.

.....

RBI-MONETARY-POLICY

ભારતીય રિઝર્વ બેંક આજે તેની દ્વિ-માસિક નાણાકીય નીતિ જાહેર કરશે.

આરબીઆઈના ગવર્નર શક્તિકાંત દાસની અધ્યક્ષતામાં રચાયેલી સમિતિ બુધવારથી નાણાકીય નીતિ પર ચર્ચા કરી રહી છે. નિષ્ણાતોના મત અનુસાર મધ્યસ્થ

બેન્ક રેપો રેટ જાળવી રાખે તેવી શક્યતા છે, પરંતુ કેશ રિઝર્વ રેશિયો-સીઆરઆરમાં ફેરફાર કરી શકે છે.

રિઝર્વ બેંકે ફેબ્રુઆરી 2023 થી રેપો રેટ અથવા ટૂંકા ગાળાના ધિરાણ દરને 6.5 ટકા પર જાળવી રાખ્યો છે. CRRમાં ઘટાડો બેંકિંગ સિસ્ટમમાં તરલતા લાવી શકે છે, જેનાથી આર્થિક પ્રવૃત્તિઓમાં વધારો થવાની ધારણા છે.

.....

CENTRE-ADB

કેન્દ્ર સરકાર અને એશિયન વિકાસ બેંક-ADBએ મેઘાલયમાં આબોહવા-અનુકૂળ જળ સંચય પરિયોજના માટે 5 કરોડ ડોલરના ઋણ કરાર પર હસ્તાક્ષર કર્યા છે.

આ પ્રોજેક્ટથી 12 જિલ્લામાં 532 નાની જળ-સંગ્રહ સુવિધાઓના નિર્માણમાં મદદ મળશે. આ પ્રોજેક્ટ હેઠળ ખેડૂતો માટે ત્રણ હજાર હેક્ટર કમાન્ડ એરિયા વિકસાવવામાં આવશે.

આ ઉપરાંત ગારો, જૈંતિયા અને ખાસી વિસ્તારોમાં આબોહવા ડેટા એકત્રિત કરવા અને તેનું નિરીક્ષણ કરવા માટે 50 હવામાન મથકો અને સૂક્ષ્મ સિંચાઈ પ્રણાલીઓ પણ સ્થાપિત કરાશે.

.....

MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ રાષ્ટ્રીય સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે આપ અમારા એક્સ હેન્ડલ A.I.R. ન્યૂઝ અન્ડર સ્કોર ABAD ને ફોલો કરી શકો છો.

.....

CRICKET-BGT-TEST

ભારત અને ઓસ્ટ્રેલિયા વચ્ચે બોર્ડર-ગાવસ્કર ટ્રોફીની બીજી ક્રિકેટ ટેસ્ટ મેચ આજે ઓસ્ટ્રેલિયાના એડિલેડ ઓવલ ખાતે રમાશે.

મેચ ભારતીય સમય અનુસાર સવારે સાડા નવ વાગ્યે શરૂ થશે. આ ડે-નાઇટ મેચ ગુલાબી બોલથી રમાશે. પર્યમાં રમાયેલી પ્રથમ ટેસ્ટ મેચમાં ભારતે શાનદાર જીત નોંધાવી હતી.

આ જીત સાથે ભારત ICC વર્લ્ડ ટેસ્ટ ચેમ્પિયનશિપના પોઇન્ટ ટેબલમાં ટોચના સ્થાને પહોંચી ગયું હતું. આવતા વર્ષે જૂનમાં લોર્ડ્સમાં રમાનારી વર્લ્ડ ટેસ્ટ ચેમ્પિયનશિપની ફાઇનલ માટે હજુ પણ પાંચ ટીમો હરીફાઈમાં છે. ભારતે ફાઇનલમાં સ્થાન મેળવવા બોર્ડર-ગાવસ્કર ટ્રોફીમાં ઓસ્ટ્રેલિયાને હરાવવું પડશે.

.....

CRICKET-U-19-ASIA-CUP

ભારત આજે શારજાહ ખાતે પુરુષોની અન્ડર 19 ક્રિકેટ એશિયા કપની સેમિફાઇનલમાં શ્રીલંકા સામે ટકરાશે.

મેચ ભારતીય સમય અનુસાર સવારે સાડા દસ વાગ્યે શરૂ થશે. ભારતીય ટીમે તેની છેલ્લી ગ્રુપ A મેચમાં સંયુક્ત આરબ અમીરાતને 10 વિકેટથી હરાવ્યું હતું. જાપાન અને UAE સામેની જીત સાથે ભારત ગ્રુપ Aમાં બીજા સ્થાને રહ્યું છે. બીજી સેમિફાઇનલમાં આજે દુબઈ ખાતે પાકિસ્તાનનો મુકાબલો બાંગ્લાદેશ સામે થશે.

.....

WEIGHTLIFTING

રાષ્ટ્રીય કુશ્તી સ્પર્ધા 2024 આજથી બેંગલુરુના કોરમંગલા ઇન્ડોર સ્ટેડિયમમાં શરૂ થશે.

આ સ્પર્ધામાં કુલ 24 રાજ્યો અને કેન્દ્રશાસિત પ્રદેશોના ખેલાડીઓ ભાગ લઈ રહ્યા છે. મુખ્ય મહિમા કુસ્તીબાજોમાં મણિપુરની વાય મીનાક્ષી દેવી અને હરિયાણાની જ્યોતિ તથા પુરુષોમાં, અર્જુન હરિયાણાના સુનીલ ડબરપુરાનો સમાવેશ થાય છે.

.....

CONGO DRC DISEASE

કોંગો ગણરાજ્યમાં એક અજાણ્યા રોગના ઉદભવને કારણે 70થી વધુ લોકોના મોત નીપજ્યાં છે.

આ રોગના લક્ષણો ફ્લૂ જેવા જ છે.સત્તાવાળાઓના જણાવ્યા મુજબ ક્વાંગો પ્રાંતના પંઝી વિસ્તારમાં અજ્ઞાત રોગના કેસ નોંધાયા છે. ઓક્ટોબર મહિનાથી અત્યાર સુધીમાં 382 લોકોને અસર થઈ છે જેમાં 300 લોકો સ્વસ્થ થયા છે. દરમિયાન, સ્થાનિક મીડિયાએ અહેવાલ આપ્યો છે કે 10 નવેમ્બરથી અત્યાર સુધીમાં 131 મૃત્યુ નોંધાયા છે.

.....

US-EARTHQUAKE

અમેરિકાના ઉત્તર કેલિફોર્નિયાના દરિયાકાંઠાના વિસ્તારોમાં 7.0ની તીવ્રતાના ભૂકંપના આંચકા અનુભવાયા હતા.

ભારતીય સમય અનુસાર ગઈકાલે રાતે સાડા બાર વાગ્યે ભૂકંપ આવ્યો હતો.દરિયાકાંઠાના શહેર ફર્નેલથી લગભગ 68 કિમી દૂર ભૂકંપના આંચકા નોંધાયા હતા. ઉત્તર કેલિફોર્નિયા અને દક્ષિણ ઓરેગોનમાં સુનામીની ચેતવણી જારી કરાઈ હતી જો કે મોડેથી તેને રદ કરવામાં આવી હતી.

.....

VIKSIT BHARAT QUIZ

કેન્દ્રીય યુવા બાબતોના મંત્રાલય દ્વારા વિકસિત ભારત યંગ લીડર ડાયલોગ 2025 અંતર્ગત યોજાઈ રહેલો વિકસિત ભારત ક્વિઝની સમયમર્યાદા 5 દિવસ એટલે કે, 10મી ડિસેમ્બર સુધી લંબાવવામાં આવી છે.

કેન્દ્રીય મંત્રી મનસુખ માંડવિયાએ ગઈકાલે સોશયલ મિડીયા પર આ જાહેરાત કરી છે. વિકસિત ભારત ક્વિઝ ચેલેન્જ સ્પર્ધા 15 થી 29 વર્ષની વયના યુવાનો માટે ખુલ્લો છે.

આકાશવાણી સાથે વાત કરતાં નેશનલ સર્વિસ સ્કિમ NSSના પ્રાદેશિક નિયામક કમલ કુમાર કરે જણાવ્યું કે, ગુજરાતમાંથી અત્યારસુધીમાં 28 હજારથી વધુ યુવાઓએ આ ક્વિઝ પૂર્ણ કરી છે. તેમણે યુવાનોને મોટી સંખ્યામાં આ ક્વિઝમાં સહભાગી થવા અનુરોધ કર્યો હતો.

.....

MINISTER-VIDYA CHANNEL

કેન્દ્રીય શિક્ષણ મંત્રી ધર્મેન્દ્ર પ્રધાન આજે નવી દિલ્હીમાં ભારતીય સાંકેતિક ભાષા માટે PM e-VIDYA DTH ચેનલ નંબર 31 લોન્ચ કરશે.

આ કાર્યક્રમમાં કેન્દ્રીય કૌશલ્ય વિકાસ અને શિક્ષણ રાજ્ય મંત્રી જયંત ચૌધરી પણ હાજરી આપશે. આ કાર્યક્રમમાં શ્રવણ-ક્ષતિગ્રસ્ત (HA) બાળકો, HA સિદ્ધિઓ, વિશેષ શિક્ષકો, ISL-પ્રમાણિત દુભાષિયાઓ અને શ્રવણ-ક્ષતિગ્રસ્ત સમુદાયને મુખ્ય પ્રવાહમાં લાવવા માટે કામ કરતી સંસ્થાઓની સહભાગિતા દર્શાવવામાં આવશે.

આ નવી DTH ચેનલને ISL ને ભાષા અને શાળા વિષય બંને તરીકે પ્રોત્સાહિત કરવા માટે પરિકલ્પના કરવામાં આવી છે, જે તેને વ્યાપક દિવ્યાંગઓ માટે સુલભ બનાવે છે. આ ચેનલ શાળાના બાળકો, શિક્ષકો અને શિક્ષકો માટે શિક્ષણ સામગ્રીનો પ્રસાર કરશે, જેમાં કારકિર્દી માર્ગદર્શન, કૌશલ્ય તાલીમ, માનસિક સ્વાસ્થ્ય, સંચાર કૌશલ્ય અને વર્ગ-વિશિષ્ટ અભ્યાસક્રમ સામગ્રી જેવા વિષયો આવરી લેવામાં આવશે

અને હવે આજના અખબારોના મુખ્ય સમાચાર રજૂ કરે છે

અનિલ પટેલ

- અમદાવાદની ખ્યાતિ હોસ્પિટલની ગેરરિતીનાં સમાચારને હેડલાઇન બનાવી દિવ્ય ભાસ્કર લખે છે કે, ખ્યાતિ હોસ્પિટલમાં PMJAY હેઠળ સારવાર લેનાર 112 દર્દીનાં મૃત્યુ થયા, તો ગુજરાત સમાચારની હેડલાઇન છે- ખ્યાતિનો ખૂની ખેલ, 3842 ઓપરેશનમાં 112નાં મોત
- સંદેશની હેડલાઇન છે- ટ્રમ્પ ઇફેક્ટ: બિટકોઇન એક લાખ ડોલરને પાર, તો આ સમાચારને કુલછાબે પણ હેડલાઇન બનાવી છે, જ્યારે ગુજરાત સમાચારે પ્રથમ પાને સ્થાન આપ્યું છે.
- મહારાષ્ટ્રના મુખ્યમંત્રી પદે દેવેન્દ્ર ફડણવીસનાં શપથનાં સમાચાર નવગુજરાત સમયની હેડલાઇન છે, જ્યારે બાકીનાં તમામ અખબારોમાં આ સમાચાર પ્રથમ પાને તસવીર સાથે જોવા મળે છે.
- આ ઉપરાંત, પુષ્પા-ટુના સ્કિનિંગમાં ભાગદોડથી એક મહિલાનું મૃત્યુ, અલ્લુ અર્જુન સામે કેસ, સંસદ પરિસરમાં વિરોધ પક્ષો દ્વારા વિરોધ પ્રદર્શન, ઇસરો દ્વારા પ્રોબા-3નું સફળ
- સ્થાનિક સમાચારો પર નજર કરીએ તો:)
- નવગુજરાત સમય જણાવે છે કે, લખપતિ દીદી અને નમો ડ્રોન દીદીમાં ગુજરાત કરતા અન્ય રાજ્ય આગળ
- સંદેશનાં અહેવાલ પ્રમાણે સુરતમાં મુન્નાભાઈ એમબીબીએસનું કારખાનું: 10 નકલી તબીબોએ 1500 ડિગ્રી વેચી.
- નવગુજરાત સમય જણાવે છે કે, ગુજરાત સ્ટેટ રેટિંગ 2023-24માં ગુજરાત યુનવર્સિટી ફાઇવ પ્લસ સ્ટાર સાથે પ્રથમ ક્રમે